



Хвала Хрысту!

Вітаю чытачоў моладзевай рубрыкі “На скрыжаванні”. У сённяшнім нумары мы з Вамі паразважаем пра этычныя нормы, праўду, якая ў кожнага свая, і культуру спажывецтва. Задумаемся над тым, чаму задаваць пытанні не сорамна і навошта аналізаваць рэчаіснасць.

Наперад з Богам!

ВЫКАЗВАННЕ З БІБЛІІ:

“Гасподзь Бог ёсць ісціна” (Ер 10, 10)

Ісціна мае ўласцівы дух, які называецца духам праўды. Ён жа – Святы Дух, які складае з Айцом і Сынам адзіную і непадзельную Божую Істоту. Ісціна ёсць нешта вечнае і бясконцае. У той жа час няма нічога, што не было б праявай Бога, Вышэйшай Ісціны. †

ІНТЭНЦЫЯ МЕСЯЦА:

каб журналісты ў сваёй прафесійнай дзейнасці заўсёды кіраваліся павагай да ісціны і моцным пачуццём этыкі

Супрацоўнікі СМІ ўдзельнічаюць у фарміраванні грамадскай думкі. А таму яны як публічныя асобы павінны прытрымлівацца такіх этычных норм, як сумленне, спачуванне, ахвярнасць. Абавязаны праўдзіва адлюстроўваць рэальнасць, каб не ўводзіць бліжніх у зман. Папа Францішак заклікае католікаў свету маліцца ў бягучым месяцы ў гэтай інтэнцыі.

ПРАДМЕТ РАЗВАЖАННЯЎ МЕСЯЦА:
ісціна

Ісціна – яна ж праўда? Не зусім. Напрыклад, хтосьці жыве дзеля кар’еры або дзеля дзяцей. І праўда ў кожнага свая. Ісціна ж дзесьці пасярэдзіне. Яна аднолькавая для ўсіх, незалежна ад полу, узросту, сацыяльнага статусу, веравызнання і інш.

Пошук ісціны ў некаторых займае месяцы, гады і нават цэлае жыццё. Парадокс у тым, што яна “на паверхні”: відавочная, бо ўяўляе сабой самую сутнасць (без чалавечага

інтарэсу). Таму будзем пільнымі да таго, у чым нас запэўніваюць, маючы “здоровую” долю сумненняў.

МЭТА МЕСЯЦА:

дакапацца да ісціны

Сённяшняга чалавека можна ахарактарызаваць як спажыўца, які ўсё радзей задумваецца над тым, што яму прапануе свет – згаджаецца аўтаматычна. Розум такога чалавека пачынае абмяжоўвацца прымітыўнымі рэчамі, з-за чаго на яго лягчэй уплываць.

Успомнім, як часта мы нешта прымалі да ўвагі, не задумваючыся. Паспрабуем засяроджана сачыць за тым, што адбываецца навокал, разважаць, аналізаваць і разам з тым даходзіць да сутнасці.

СПРАВА МЕСЯЦА:

не саромецца задаваць пытанні

Любы пошук суправаджаецца сумненнямі, супярэчнасцямі, доўгімі разважаннямі. І чым больш пытанняў узнікае, тым глыбейшым будзе адказ. Асоба, якая пачынае іх задаваць, ступае на шлях да пазнання ісціны, што заведама ставіць яе ў выйгрышную пазіцыю. Пытацца аб чымсьці – не сорамна. Сорамна не ведаць нешта і закрываць на гэта вочы.



КНІГА МЕСЯЦА:

“Дух ісціны”, Артур Кац і Пол Фольк

Для чалавека, які займаецца духоўным развіццём, ісціна ўяўляе большую каштоўнасць, чым любое багацце. Аўтары заахвочваюць шанаваць яе і шукаць з вялікай любоўю. Кніга складаецца з некалькіх сэнсавых частак, сярод якіх “Створаны жыць у ісціне”, “Ісціна ў характары і паводзінах”, “Абсалютная ісціна і дух ілжы”. Змяшчае шмат урыўкаў з прыкладамі, якія малююць наглядную карціну тэзісаў, што апісаны ў выданні.

ПЕСНЯ МЕСЯЦА:

□ “Хто адкажа на ўсе пытанні”, гурт “Дасягнуць нябёсаў”

Выканаўцы падказваюць слухачу, у каго можна знайсці адказы на ўсе пытанні: хто “прыніжаным будзе абаронай”, хто “ўспомніць пакінутых і забытых”. Хрыстос – ісціна

жыцця. “Ён мае сілу рассяць смутак, боль часоў”. “І на нябёсы да сябе возьме, бо Божая любоў непераможная!”.



АСОБА МЕСЯЦА:

□ □ **святы Вольфганг**

Нарадзіўся каля 924 года ў Пфулінген (Германія). У 10-гадовым узросце паступіў у шкولупры кляштары Райхенау. У 956 годзе пераехаў у Трыр, дзе служыў настаўнікам у саборнай школе, дэканам сабора і канцлерам саборнага капітула. Выступаў за строгае захаванне зарoku беднасці сярод духавенства. У 964 годзе ў Швейцарыі Вольфганг стаў манахам бенедыктынскага ордэна, у 968 годзе – быў пасвечаны ў святарскі сан.

Пасля таго, як у 971 годзе яму з’явілася бачанне святога апекуна Отмара, ён адправіўся як місіянер на тэрыторыі, заселеныя паганцамі – у Норык і Венгрыю. Праз год быў адазваны ў Нямеччыну, дзе прызначаны біскупам Рэгенсбурга. Як пастыр дзяцэзіі праводзіў частыя візітацыі парафій, заахвочваючы святароў да душпастырскай стараннасці. Асабіста прамаўляў мноства казанняў, клапаціўся, каб у кожным горадзе была створана парафіяльная школа, збіраў бібліятэчныя калекцыі. Падчас чумы ў 987 годзе загадаў адкрыць усе збожжасховішчы і раздаваць бедным сабраныя запасы. Дзякуючы намаганням біскупа, было заснавана Пражскае біскупства.

Памёр, адпраўляючы св. Імшу, 31 кастрычніка 994 года. Кананізаваны 7 кастрычніка 1052 года папам Львом IX. З’яўляецца адным з трох самых вялікіх нямецкіх святых. Лічыцца заступнікам скульптараў, цесляроў, пастухоў.

Да якіх святых звяртацца з асаблівай просьбай аб заступніцтве ў кастрычніку?

Св. Тэрэза (1 кастрычніка),

□ □ □ **св. Францішак (4 кастрычніка),**

□ □ □ **св. Ігар (5 кастрычніка),**

□ □ □ **св. Фаустына (5 кастрычніка),**

□ □ □ **св. Аляксандр (11 кастрычніка),**

Дакапацца да ісціны

Аўтар: Ангеліна Пакачайла
09.10.2016 00:00

□□□ **св. Дамінік (14 кастрычніка),**
□□□ **св. Ядзвіга (16 кастрычніка),**
□□□ **св. Павел (19 кастрычніка),**
□□□ **св. Уршуля (21 кастрычніка),**
□□□ **св. Антоній (24 кастрычніка),**
□□□ **св. Сабіна (27 кастрычніка),**
□□□ **св. Вольфганг (31 кастрычніка).**

Усе заўвагі і пажаданні дасылайце ў рэдакцыю або на электронны адрас аўтара рубрыкі [рокас](#)